

## ఉ త్త రం

అమ్మాయికి ఉత్తరం వ్రాయమని ఆవిడ వారంకో జాలు గోల పెట్టిన తరువాత ఒక ఆదివారం తీరిక చేసుకొని కూర్చుని ఏమి వ్రాయమంటావు కాంతం అని అడిగాను. కాంతం వచ్చి నా కూర్చీప్రక్కన నుంచున్నది. “ఇక చెప్పు” అన్నాను. చెప్పే దేమిటి వ్రాయండి అన్నది.

ఏమి వ్రాసేది ?

ఏమి వ్రాయాలో నేను చెప్పాలా? సముద్రన్నా నానికి రమ్మని వ్రాయండి.

నేను సరేనని వ్రాశాను. “నీవు వ్రాసిన ఉత్తరం అందినది పంతోషం. ఇక్కడ అంతా ఊయం. నీవు కార్తిక పౌర్ణమికి రావలసినది. ఏ బుడికి వచ్చేది ముందుగా తెలియ జేస్తే ఎవరో ఒకరం స్టేషనుకు వస్తాము.”

ఇల్లా వ్రాసి ఉత్తరం పూర్తిచేసి, ఆవిడకు చదివి విని పించాను. ఆవిడ అరచేతిని నోటికి అడ్డం పెట్టుకొని “అవ్వ, ఇదే ఉత్తరం వ్రాయటం అండీ.” అని ఆశ్చర్యపోయింది.

ఉత్తరం వ్రాయటం అసలు నాకు తెలియనట్లే ఆమె తేల్చుకొన్నది. నా తెలివితక్కువతనం నాకు తెలిసివచ్చేటట్లు ఒక్క చురుకైన చూపుచూచింది. నేను చాలా సిగ్గుపడి ఆ కాయితం అక్కడ పెట్టేసి, వేరే కాయితం తీసుకొని నీవు చెప్పు, చెప్పినట్లు వ్రాస్తాను.

ఇంత తెలివితక్కువ మొగుడుడంటే ఏమిచేస్తాను, చెప్పకోక అన్నట్లుచూచి, సరే వ్రాయండి అన్నది.

“చి॥ సా॥ మంగుతల్లిని దీవించి వ్రాయునది. ఉభయ కుశలోసరి. ఇక్కడ అంతా ఊమం, మీ ఊమం వ్రాయిం చవలెను”

నేను మాట్లాడకుండా వ్రాశాను.

వ్రాశారా ?

ఆఁ.

“చి॥ రాధిగాడు బాగా అల్లరిచేస్తున్నాడు.”

గంగాశంఖో నీళ్ళు పారపోస్తున్నాడని కూడా వ్రాయాలా ? తమ్ముడు ఇతంత ఘనకార్యాలు చేస్తున్నాడని అది సంతోషిస్తుందా ? ఏమిటి నీ ఉద్దేశం, తరుచు పడిశెం పడుతూ ఉంటుంది అనికూడా వ్రాసేదా ?

మీ కెందుకు, నేను చెప్పినట్లు వ్రాయండి.

“తమ్ముడు గుమ్మాలు దాటుతున్నాడు.”

తమ్ముడు గుమ్మాలు దాటుటంకూడా వ్రాయలట డీ? కాంతంగారూ ? ఇంకా నాలుగు రోజులకు వీధిలోకి వెళ్ళు తాడు. ఆ తరువాత వాళ్ళ గుమ్మాలూ, వాళ్ళ గుమ్మాలు కూడా దాటుతాడు.

“మా చిట్టిబాబు గోపాలకృష్ణుడండీ, మా తండ్రి గడపలు దాటాడు. ఇవ్వార గారెలు వండుతున్నాను. మీరు మధ్యాహ్నం ఎక్కడికి వెళ్ళకండేం ?” అంటూ కాంతం

రాధిగాడిని ఎత్తుకొని రొమ్ముకు అదుముకొని ముద్దాడింది. వాడు కిలా కిలా నవ్వుతూ, అక్క, అక్క అని చిలకలాగ పలికాడు. కాంతం నా వంక చూచింది. ఆమె హృదయంలో ఆనందం పొంగిపోతున్నది. ఆమె కళ్ళల్లో క్షీర సముద్రో ద్భూత తరంగ శిరోపరిభాగ స్థిత ఫేన పుంజవినిర్గత ధావశ్య రేఖలు తళతళ మెరిసిస్తే. విన్నారా? అన్నది.

‘ఆ’ అన్నాను నేను మామూలు గొంతుకతో. కాంతం నాలో ఆనందపు పొంగు లేకపోవటం చూచి. చాలా నిరుత్సాహపడి, చప్పరించి, “ఎందుకండీ మీరు పద్యాలు చదువుతారు.” అని అడిగింది. నేను మాట్లాడక ఊరుకొనే సరికి ఆవిడ నిరసనగా అన్నది. “ఎందుకు కవిత్వం—పసి పిల్లల ముద్దుపలుకుల్లో ఉండే మాధుర్యం గ్రహించలేనివారు కవిత్వం చదివి ఏమి ఆనందిస్తారండీ?”

ఈ మాటలు నేను విని కాస్త ఆలోచనలోకి దిగాను. నిజమే ఆ మాట. అప్పుడు నాకు తెలిసింది కవులు కోవిల కూజితాన్ని ఎందుకు మధురమైంది అన్నాలో, రాధిగాడు అక్కపైన ఒక రసవంతమైన పద్యం చెప్పినట్లు నాకు తెలిసి ఆనందాన్ని పొంది, తల్లి చంక నెక్కి కూర్చున్న వాడి తేత బుగ్గలను ముద్దెట్టుకొన్నాను. ఇంకా ఆవిడ కొడుకును ముద్దాడుతునే ఉంది. అందుకని ఇంకా ఏమి వ్రాయమంటావో చెప్పు అని అడిగాను.

‘అక్క, అక్క అని అంటున్నాడు.’

అని వ్రాయమంటావా ?

వ్రాయండి.

వ్రాశాను. ఆవిడ చెప్పినట్లే వ్రాశాను. ఆవిడ విని ఏమిటండీ పొడిముక్కలు వ్రాస్తారూ? అన్నీ విడదీసి చెప్పాలె. కాస్త అందిస్తే అల్లుకుపోలేదు. తమ్ముడు నీకోసం బెంగపెట్టుకొన్నాడు. కార్తిక పౌర్ణమినాటికీ రమ్మని వ్రాయండి. — ఇక్కడ నుంచుని మీకు చెవుతూ ఉంటానికి నాకు తీరిక లేదు. ఇల్లాని ఆవిడ గాడు లోనికి వెళ్ళిపోయింది. వెళ్ళి పోతూ పోతూ గబగబ గీకెయ్యక, చక్కగా అన్ని సంగతులు వ్రాయండి అని గట్టిగా చెప్పి వెళ్ళింది.

బాగా వ్రాయటం అంటే ఏమిటి ? వర్ణనలనుచేర్చి వ్రాయటం కాదాయె! పెద్దపెద్ద మాటలువేసి వ్రాయటమూ కాదు. శబ్దాలంకారాలు వాడటమూ కాదు. ఇంక బాగా వ్రాయటం ఏమిటి అర్థంలేని మాట అనుకొని ఇట్లా వ్రాశాను.

తమ్ముడు అక్క అక్క అంటున్నాడు. రెండక్షరాల మాటలు వస్తున్నాయి !

ఆ వాక్యం వ్రాసి ఇక్కడ కొంచెం బాగా వ్రాద్దామూ అనిపించింది. అంటే వాడు నేర్చినమాటలన్నీ వ్రాయటమా? లేక వాడి భాషాజ్ఞానాభివృద్ధిని గురించి ఒక చిన్న వ్యాసము వ్రాయటమా ! నిజానికి ముందుముందు వాడు భాషను అంతా పాడుచేస్తున్నాడు. పదాలను వర్ణలోప వర్ణాగమ వర్ణవ్యత్యయాలతో వాడుతాడు. రాయికి బహువచనంగా

రాయిలు వాడుతాడు. వాళ్ళ అన్నయ్య అట్లాగే చేసినాడు. ఇల్లాంటి పనినిగూర్చి నేను ఏమంత మెచ్చుకొనేది.

అందుకని ఆ ప్రయత్నం నూని. “కార్తిక పౌర్ణమికి రావలసినది. సముద్ర స్నానానికి వెళ్ళవచ్చు” అని వ్రాసి కాంతాన్ని పిలిచాను ఉత్తరం పూర్తి అయింది విదుగానిరా అని.

ఆవిడ వచ్చి ఉత్తరం పూర్తిగా విని నోరు నొక్కుకొని నా బొంద మిమ్మును రాజుమంటే, అంతే ! కాంతం అట్లాగే ఉండే ! ఏమి వ్రాయటం అది ! అని విసుకొన్నది.

చెప్ప వ్రాస్తానని నేను మళ్ళీ అన్నాను.

వ్రాయండి “పెద్ద అక్కయ్యా, దాని మొగుడూ హైదరాబాద్ లో ఉన్నాడు. దానికి వంట్లో ఏనో, ఇదిగా ఉంది. గట్టిగా చెప్పలేము.”

నాకేమి అర్థం కాలేదు. ఏమిటి ఈ భాష ! ఇదిగా ఉండటం ఏమిటి !—గట్టిగా చెప్పలేకపోవటం ఏమిటి !— అని నేను అడిగాను. ఆవిడ నవ్వి మీకు తెలియకపోతే మానె. దానికి తెలుస్తుంది లెండి వ్రాయండి. “శాస్త్రి, రాధా విజయలు అంతా కులాసాగా ఉన్నారు. తెనాలి లోనూ, గుంటూరులోనూ మన వాళ్ళ అందరి క్షేమం వ్రాయించవలెను.”

వ్రాశాను. అక్కడికి ఒక విధంగా ఉత్తరం పూర్తి అయినట్లే తోచింది. “అయినట్లే కదూ ?”

ఈ ప్రశ్న విని ఆవిడ ఆశ్చర్యపోతో, మీకింతమాత్రం తెలియదేమండీ, మీకు తోస్తుందేమోనని నేనూ ఇందాకటి నుంచి కనిపెట్టిచూస్తున్నా మీ బుర్రలో తట్టందే ?

నిజానికి ఇంకా ఏమి వ్రాయాలో నాకు తెలియలేదు, ఆలోచించినా తోచలేదు, 'ఉహూ ఇంకా ఏమి వ్రాయాలో నాకు తోచటంలేదు ?'

కంతం నా తలపై చెయ్యి వేసి మానివేళ్ళతో రెండు సార్లు కొట్టి—ముఖ్యమైన విషయమండీ ! అన్నది.

“ఉహూ, లాభంలేదు” — అన్నాను.

ఆవిడ నా తలపై వలయాకారంగా తనచేతిని త్రిప్పి మృదువుగా నొక్కి “అల్లుడుమాట ఏదండీ ఈ ఉత్తరంలో” అన్నది. “అమ్మాయికి వ్రాసే ఉత్తరంలో అల్లుడి సంగతి ఏముంటుంది ?” నా బొంద మీకు చెప్పినా తెలియకపోతే, మొగుడుమాట లేకపోతే పిల్లమనస్సు కష్టపెట్టు కోదూ, అల్లుణ్ణి గురించి కూడా ఒక్కముక్క వ్రాయండి.

కొంతసేపు ఆలోచించిన మీదట ఆ మాట నిజమే అని తోచింది. ఏమి వ్రాద్దామా అన్న ఆలోచనలో కలం చివరభాగం సగం నమిలి చివరకు—మా అల్లుడు కలాసాగా ఉన్నట్లు వ్రాయవలసినది. అని వ్రాశాను. చదివి వినిపించాను. కాని వినిపించుకొన్నట్లు లేదు. తరువాత సంగతి చెప్పమన్నట్లు చూశాను.

ఆవిడ ఇల్లాగ అన్నది. “వాళ్ళ శాంతకు పెండ్లి అయింది కదండీ. పెద్దమనిషి అయిందా” అని వ్రాయండి.

మనకెందుకే ఆ విషయం. అల్లుడు చెల్లెలు పెద్దమనిషి అయితే మనకేం, కాకపోతే మనకేం ?

అవ్వ, మీ కెందుకూ ఆగొడవ అంతా, వ్రాయండి.

ఆ ముక్కకూడా వ్రాశాను. ఉత్తరం మొదటినుంచీ చదివి విసిపించమంది. చదివి విసిపించాను. కాంతం ముక్కి అన్నది. “నా బొంద, ఒక ఉత్తరం వ్రాయమంటే, ఇంత అసకతవకలుగా వ్రాసి నన్నేడిపిస్తారాయె! ఎల్లాగ మిమ్మును పెట్టుకొని కాపురం చెయ్యటం!”

ఆవిడ ఎందుకు విసుక్కుంటున్నదో నాకు అర్థంకాక నేను తెల్లపోయి చూశాను. నాకు విషయం స్పష్టంగా చెప్పంది తెలియదని గ్రహించి ఇల్లాగ అన్నది. “అమ్మాయిని రమ్మని వ్రాస్తేరిగదా, ఆయననుకూడా రమ్మని వ్రాసుకోరుటండీ. ఎన్నని నేను దగ్గరుండి చెప్పేది ?”

నాకు కొంచెం విసుగుగా ఉంది. ఆవిడమాటను నేను కాదనలేను. అల్లుణ్ణికూడా రమ్మని కోరుతున్నాడు—అని మరో ముక్క వ్రాశాను.

ఈ తఫా కాంతం విసుగుని—ఎబ్బే ఎన్ని చెప్పినా ఇంతే మీరు. అల్లా వ్రాయకూడదు కొట్టేసి, మీరు భార్య భర్తలు ఇద్దరూ బయలుదేరి రావలసింది. అసి వ్రాయండి,

నేను మాట్లాడకుండా వ్రాస్తున్నాను. ఆపడ ఇల్లాగ చెప్పింది. “సీమా, అల్లుడూ తప్పక రావలసినది. దశమినాడే బయట దేరండి, నాలుగు రోజులు ముందుగా వస్తాడు.”

ఆయన ఆఫీసు ఉండాయె, సెలవలు లేవాయె. ఎట్లా వస్తాడో అన్నాను నేను.

అదంతా మనకెదుకండి, రాజల్చుకొంటే సెలవు పెట్టి వస్తాడు. రాకపోయినా రమ్మన్నారని సంతోషిస్తాడు— అన్నది కాంతం.

అయిపోక ఏముంది లెండి. ఏమో వ్రాశామని అనుకోవద్దు తప్పక రావలెను అనండి.

పైన వ్రాసాంగా ?

వ్రాస్తే ఏం ? మళ్ళీ వ్రాయండి.

వ్రాశారూ : “మీ కోసం ఎదురుచూస్తూ ఉంటాము. తప్పక దశమినాడే రండి”.

వ్రాశారా ? ఆ.

ఆ.

ఇంకా స్థలం ఉన్నట్లుందే ?

స్థలానికేం. స్థలం చాలా ఉంది.

“అయితే చూడండి, సూరమ్మ అత్తయ్యను, నాగమ్మ పిన్నినికూడా సముద్ర స్నానానికి తీసుకొని రావలసినది.

ముసలమ్మలు, వాళ్ళేం వస్తానే ! ఊరికే వ్రాయటమే కాని !

పాపం పెద్దవాళ్ళు. ఓపిక జేసుకొని వస్తే రంగడి ఉత్సవాలూ చూస్తారు. లేకపోతే రమ్మన్నండుకు సంతోస్తుంది. నోరెత్తకుండా ఆవిడగారు చెప్పినట్లు వ్రాశాను. ఒక్కసారి చదవండి మొదటినుంచీ అన్నది. నాలుగోసారి చదివి వినిపించాను.

పూర్తి అయిందా !

అయినట్లేగాని ఆవుళ్ళో గోంగూరం చౌక. నాలుగు వీసెలు గోంగూరం, రెండు వీసెల పచ్చిమిరపకాయలు తెమ్మని వ్రాయండి.

నేను మాట్లాడి బట్టుకో లేదు. చెప్పినదల్లా వ్రాద్దామనుకొని వ్రాసాను. మళ్ళీ ఇంకొకసారి చదవమంది. చదివితే విన్నది. సంతోషించినట్లే కనపడి ఇల్లా అన్నది బాగానే వ్రాశారు. ఇక చాలాండీ. స్థలం లేనట్లుండే ఉత్తర కొసలలో కొంచెం చోటుఉంది గాని అక్కడ వ్రాయండి. మీరు ఇద్దరూ తప్పక రావలసినది అని.

మళ్ళీనా ?

వ్రాయండి—అని బ్రతిమిలాడింది.

ఏదీ ఒక్కసారి వినిపించండి నేను వెళ్ళుతాను అన్నది.

“చి|| సో|| మంగతల్లిని దీవించి వ్రాయునది. ఉభయ కుశలోపరి. ఇక్కడ అంతా ఊమం. మీ ఊమం వ్రాయించవలెను. నీవు వ్రాసిన ఉత్తరం అందినది. సంగతులు లెలిసినవి

చి! రాధిగాడు బాగా అల్లరి చేస్తున్నాడు. గంగాళంలో నీళ్ళు పారపోస్తున్నాడు. వాడు గుమ్మాలుకూడా దాటు తున్నాడు. గడపలు దాటినందుకు ఇవ్వాలి గారెలు ఒండు తాము. నా అక్క, అక్క, అంటున్నాడు. నీకోసం బెంగ పెట్టు కొన్నాడు.

నీవు కార్తిక పౌర్ణమనాటికి ఈవూరు రావలసినది. సముద్రస్నానానికి రావలసినది. పెద్ద అక్కయ్యా, దాని మొగుడూ హైదరాబాద్ లో ఉన్నాడు. దానివంట్లోకొంచెం ఇదిగా ఉంది. గట్టిగా చెప్పలేము. చి! శాస్త్రీ, రాధా, విజయలు అంతా కులాసాగా ఉన్నాడు. తెనాలిలోనూ, గుంటూరులోనూ మనవాళ్ళ అందరి క్షేమం వ్రాయించవలెను. మా అల్లుడు కులాసాగా ఉన్నట్లు వ్రాయవలసినది. చి! సా! శాంత పెద్దమనిషి అయిందా, పౌరమనాటికి అల్లుణ్ణికూడా రమ్మని కోరుతున్నాను. అంటే మీరు భార్యభర్తలు ఇద్దరూ గావలసినది. నీవు అల్లుడూ రావలసినది దశమి నాడే బయలుదేరండి. నాలుగురోజులు ముందుగా రండి. ఏమో వ్రాశామని అనుకోవద్దు. తప్పక రండి. మీ కోసం ఎదురు చూస్తుంటాము. తప్పక దశమి నాటికే రండి. సూరమ్మ అత్తయ్యను నాగమ్మ పిన్నినికూడా సముద్రస్నానానికి తీసుకోని రావలసినది. వచ్చేటప్పుడు నాలుగువీసెల గోంగూర, గొండువీసెల పచ్చిమిరపకాయలు తేవలసినది. మీరు ఇద్దరూ తప్పక రండి.'

ఇట్లా ఉత్తరం పూర్తిగా వినిపించాను. కాంతం సంతోషించి పోస్టులో వేయటానికి పంపేముందు ఒక్కముక్క వ్రాయమన్నది. అశ్చార్యునికి వాళ్ళబావ ఒక కోతిని తెచ్చి ఇస్తానన్నాడట. ఆయన వచ్చేటప్పుడు తెమ్మని వ్రాయండి. నేను కొంటా తేపోనీ అన్నాను. ఆయన తేకపోతే అల్లాగే కొనవచ్చు లెండి అన్నది ఆవిడ. ఆయన రాడేమో అసలు? అన్నాను, కాంతం వెళ్ళిపోయింది అవతలకు.

నేనుమటుకు “అశ్చార్యునికి కోతికావాలట. నేను కొనేదా? నీవు వచ్చేదాకా ఉండేదా,” అని వ్రాసి ఉత్తరం పోస్టుకు పంపాను.

